

မြန်မာနိုင်ငံအစားအသောက်နှင့်ဆေးဝါးအာဏာပိုင်အဖွဲ့၏ (၁/ ၂၀၂၀) အစည်းအဝေးတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ ဖေဖော်ဝါရီလ (၇)ရက်

- မြန်မာနိုင်ငံသူ၊ နိုင်ငံသားများအားလုံး မွေးဖွားသည်မှ သေဆုံးသည့်အချိန်အထိ စားသုံးနေရသော အစားအစာများ အရည်အသွေးပြည့်မီ၍ ဘေးအန္တရာယ်ကင်းရှင်းရေးအတွက်လည်းကောင်း၊ ရောဂါဖြစ်ပွားပါက သုံးစွဲရသည့်ဆေးဝါးများ အရည်အသွေးပြည့်မီရေးတို့နှင့်ပတ်သက်၍ ဤဗဟိုအာဏာပိုင်အဖွဲ့ဝင်များ၏ အကြံပြုချက်နှင့် လမ်းညွှန်ချက်များသည် နိုင်ငံတော်အဆင့် အနေဖြင့် အရေးကြီးသည်ကို သိရှိခြင်းကို နောက်ခံထား၍ မိမိတို့အားလုံး စုပေါင်းဝိုင်းဝန်း ဆွေးနွေးရန်လိုအပ်ကြောင်း၊
- ဤအဖွဲ့၌ ပါဝင်သောအဖွဲ့ဝင်များသည် နီးနွယ်ဝန်ကြီးဌာနများမှ ပညာရှင်များဖြစ်ပြီး ဆွေးနွေးချက်၊ အကြံပြုချက်၊ လမ်းညွှန်ချက်များသည် ဘက်စုံရှုထောင့်မှ စဉ်းစားသုံးသပ်ပြီးမှ ပေးအပ်ခြင်းဖြစ်ပါသဖြင့် ကျန်းမာရေးနှင့်အားကစားဝန်ကြီးဌာနမှ အထူးအလေးထားကာ စဉ်းစားဆောင်ရွက်မည်ဖြစ်သည်ကို ပြောကြားလိုပါကြောင်း၊
- အမျိုးသားဆေးဝါးဥပဒေနှင့် နီးနွယ်ဥပဒေများ၏ ပြဋ္ဌာန်းချက်များအတိုင်း အစားအသောက်၊ ဆေးနှင့်ဆေးပစ္စည်းကိရိယာများနှင့် အလှကုန်များ အရည်အသွေးပြည့်ဝ၍ ဘေးအန္တရာယ်ကင်းရှင်းစေရေးလုပ်ငန်းများ ပိုမိုပီပြင်ကောင်းမွန်လာရေးအတွက် မိမိတို့ဗဟိုအဖွဲ့ဝင်များက ဝိုင်းဝန်းဆွေးနွေးညှိနှိုင်းကာ မူဝါဒများချမှတ်ခြင်း၊ အကြံဉာဏ်များပေးခြင်း၊ လုပ်ထုံးလုပ်နည်းနှင့် လမ်းညွှန်ချက်များကို ချမှတ်ပေးခြင်းတို့ကို ပြုလုပ်ပေးရမည်ဖြစ်ပါကြောင်း၊
- (၂၀၁၅)ခုနှစ်တွင် ပြင်ဆင်ဖွဲ့စည်းခဲ့သော မြန်မာနိုင်ငံအစားအသောက်နှင့်ဆေးဝါးအာဏာပိုင်အဖွဲ့ကို ပြောင်းလဲလာသောခေတ်စနစ်နှင့်အညီ ကြီးကြပ်ကွပ်ကဲရေးကိစ္စများ စနစ်တကျ ပိုမိုလုပ်ဆောင်နိုင်ရန် ဗဟိုအာဏာပိုင်အဖွဲ့၏ဖွဲ့စည်းပုံ၊ အဖွဲ့ဝင်အမျိုးအစားနှင့် အရေအတွက်၊ တာဝန်နှင့်ဝတ္တရားများကိုလည်း သုံးသပ်ပြီး လိုအပ်သလို ပြုပြင်ဖွဲ့စည်းရန် လိုအပ်မည်ဖြစ်ပါကြောင်း၊
- အစားအသောက် ဘေးကင်းလုံခြုံမှုမရှိပါက လတ်တလောကျန်းမာရေးပြဿနာများအပြင် ရေရှည်တွင် ကင်ဆာရောဂါအမျိုးမျိုး၊ အသည်းနှင့်ကျောက်ကပ်ရောဂါများ၊ သွေးချို ဆီးချိုနှင့်

သွေးတိုးရောဂါ ထိုမှတဆင့် နှလုံးနှင့် နှလုံးသွေးကြောကျဉ်းရောဂါများ ဖြစ်ပွားနိုင်ကြောင်း၊ ဤနာတာရှည်ရောဂါများ ဖြစ်ပွားပါက ပြည်သူများအတွက်သာမက နိုင်ငံတော်အတွက်ပါ များစွာသောဆိုးကျိုးများ ဖြစ်ပေါ်လာနိုင်သဖြင့် မိမိတို့ဗဟိုအာဏာပိုင်အဖွဲ့မှ တိကျပြတ်သားစွာ ကျွမ်းကျင်မှုပိုင်းဆိုင်ရာ အချက်အလက်များကို အခြေခံ၍ ဆုံးဖြတ်ရမည်ဖြစ်ပါကြောင်း၊

- ဗဟိုအာဏာပိုင်အဖွဲ့၏ ဆုံးဖြတ်ခြင်းများသည် မြန်မာနိုင်ငံ ပြည်သူပြည်သားများ ကျန်းမာစေ ရမည်ဟူသော ခံယူချက်ကို နောက်ခံထား၍ ဆုံးဖြတ်ချက်များ ချရမည်ဖြစ်ပါကြောင်း၊
- အစားအသောက်၊ ဆေးဝါးများနှင့်ပတ်သက်၍ ကုန်ကြမ်းများတင်သွင်းခြင်း၊ မှတ်ပုံတင်ခြင်း၊ ထုတ်လုပ်ခြင်းနှင့်ပတ်သက်၍ ခွင့်ပြုချက်လိုင်စင်ထုတ်ပေးရာတွင် အရည်အသွေးနှင့် ဘေး အန္တရာယ်ကင်းရှင်းရေးကို အထူးဦးစားပေး ဆောင်ရွက်ရမည်ဖြစ်ပြီး အခြားကိစ္စရပ်များ၊ လုပ်ငန်းစဉ်များကို တတ်နိုင်သမျှလျှော့ချပြီး လွယ်ကူလျင်မြန်စွာ ခွင့်ပြုချက်များ ထုတ်ပေးနိုင် ရေးအတွက် စဉ်းစားဆောင်ရွက်သွားမည်ဖြစ်ပါကြောင်း၊
- အစားအသောက်၊ ဆေးနှင့်ဆေးပစ္စည်း၊ အလုပ်ကုန်များနှင့် ပတ်သက်၍ ထောက်ခံချက် လက်မှတ်များရယူခြင်း၊ မှတ်ပုံတင်ခြင်း၊ သက်တမ်းတိုးခြင်းများအတွက် လိုအပ်ချက်များ၊ အထောက်အထားများနှင့် လုပ်ထုံးလုပ်နည်းများကို အလွယ်တကူသိရှိစေနိုင်ရန်အတွက် အစား အသောက်နှင့်ဆေးဝါးကွပ်ကဲရေးဦးစီးဌာန၏ အင်တာနက်စာမျက်နှာတွင် အသိပေးကြေညာ ထားမည်ဖြစ်ပါကြောင်း၊
- ပြည်သူ့ကျန်းမာရေးဆိုင်ရာကျင့်ဝတ်၊ ဆေးပညာရပ်ဆိုင်ရာ ကျင့်ဝတ်များနှင့် လိုက်လျော ညီထွေရှိသော ဆုံးဖြတ်ချက်များကိုလည်း ချမှတ်ရမည်ဖြစ်ပါကြောင်း၊
- ဤအဖွဲ့၏ သက်ဝင်လှုပ်ရှားမှုနှင့် ဘက်စုံရှုထောင့်မှကြည့်၍ ကျယ်ပြန့်စွာဆွေးနွေးနိုင်မှုတို့ဖြင့် လက်ရှိ အစားအသောက်၊ ဆေးနှင့်ဆေးပစ္စည်းကိရိယာများနှင့် အလုပ်ကုန်များ ထုတ်လုပ်မှု၊ ရောင်းချနေမှုတို့ကို အသေးစိတ်သုံးသပ်ပြီး ဆောင်ရွက်မည်ဖြစ်ပါကြောင်း၊
- အများပြည်သူများကိုလည်း အစားအသောက်နှင့်ဆေးဝါးကွပ်ကဲရေးဦးစီးဌာန၏ ထောက်ခံချက် ပါရှိသော အစားအသောက်နှင့်ဆေးဝါးများကိုသာ ရွေးချယ်ဝယ်ယူစားသုံးကြရန် အစားအသောက် နှင့်ဆေးဝါးကွပ်ကဲရေးဦးစီးဌာန၏ ထောက်ခံချက်ရရှိထားသော အစားအသောက်နှင့်အလုပ်ကုန် များကို သတင်းစာများနှင့် အင်တာနက်စာမျက်နှာများမှတဆင့် ပုံမှန်အသိပေးထုတ်ပြန်ခြင်းနှင့် ပညာပေးစည်းရုံးကြရမည်ဖြစ်ပါကြောင်း၊

- အစားအသောက်နှင့်ဆေးဝါးများ အရည်အသွေးကို စိတ်ချစေရန်အတွက် လိုင်စင်ခွင့်ပြုချက် ထုတ်ပေးပြီးနောက်လည်း ဈေးကွက်တွင်ရောင်းချနေသော အစားအသောက်နှင့်ဆေးဝါး နမူနာများကိုရယူပြီး ပုံမှန်စစ်ဆေးမှုကို အထူးအားဖြည့်ဆောင်ရွက်ရန် အစားအသောက်နှင့်ဆေးဝါးကွပ်ကဲမှုဦးစီးဌာနအား ညွှန်ကြားထားပြီးဖြစ်ပါကြောင်း၊ ဗဟိုအဖွဲ့ဝင်များက ဤကိစ္စနှင့်ပတ်သက်၍ ထပ်မံဆွေးနွေး အကြံပြုကြစေလိုပါကြောင်း၊
- စိုက်ပျိုးရေးဌာနမှလည်း မိမိတို့နေ့စဉ်စားသုံးနေသော အသီးအနှံများ ဘေးကင်းလုံခြုံစေရေးနှင့် မှန်ကန်သင့်လျော်သော ပိုးသတ်ဆေးများကိုသာ တင်သွင်းရောင်းချအသုံးပြုစေရေးကို ဆောင်ရွက်စေလိုပါကြောင်း၊
- သို့မဟုတ်ပါက ရေရှည်တွင် ကျောက်ကပ်ရောဂါ၊ အသည်းရောဂါ၊ သွေးရောဂါနှင့် ကင်ဆာရောဂါအမျိုးမျိုး မြန်မာနိုင်ငံ၌ ဖြစ်ပွားနှုန်းများ တက်လာမည်ဖြစ်ပါကြောင်း၊
- ဗဟိုအာဏာပိုင်အဖွဲ့ဝင်တိုင်းသည် တန်းတူညီမျှအရေးကြီးပြီး အဖွဲ့ဝင်အားလုံးက သက်ဆိုင်ရာဌာနအလိုက် တစ်ဦးကိုတစ်ဦး အပြန်အလှန်အားဖြည့် ဆွေးနွေးဆောင်ရွက်ရမည်ဖြစ်ပါကြောင်း၊
- မိမိတို့၏လုပ်ငန်းများ ပိုမိုထိရောက် ချောမွေ့လျင်မြန်စေရန်အတွက် ဗဟိုအဖွဲ့ဝင်များအကြားတွင် ပုံမှန်ဆက်သွယ်မှုရှိရန်နှင့် ဆက်သွယ်ရေးလမ်းကြောင်းကောင်းမွန်ရေးကို မိမိတို့ အလေးပေးဆောင်ရွက်မည်ဖြစ်ပါကြောင်း၊
- မိမိတို့နေ့စဉ်သောက်သုံးနေရသော သောက်ရေသန့်များကို စစ်ဆေးခြင်းလုပ်ငန်းနှင့် လိုင်စင်ချပေးခြင်းလုပ်ငန်းများကို ပီပီပြင်ပြင်နှင့် စံလုပ်ထုံးလုပ်နည်းများကို အသုံးပြု၍ ဆောင်ရွက်ကြရမည်ဖြစ်ပါကြောင်း၊
- ကမ္ဘာ့ဖွံ့ဖြိုးပြီးနိုင်ငံများတွင် ကျင့်သုံးလျက်ရှိသည့် အသုံးများသော စားသောက်ကုန်များတွင် ထောက်ခံချက်များကပ်ခြင်းကဲ့သို့ စားသုံးဆီများတွင် မြန်မာ FDA ထောက်ခံချက် (Myanmar FDA approved) ကဲ့သို့သော ဟိုလိုဂရမ် (hologram) တံဆိပ်များ ကပ်ပေးခြင်းဖြင့် ပြည်သူများအနေဖြင့် စိတ်ချယုံကြည်စွာ ရွေးချယ်စားသုံးနိုင်မည်ဖြစ်ပြီး ထောက်ခံချက် ဟိုလိုဂရမ် မရရှိသော စားသုံးဆီထုတ်လုပ်သူများမှလည်း ရရှိစေရန် ကြိုးစားခြင်းဖြင့် စားသုံးဆီများအားလုံးသည် အရည်အသွေးပြည့်ဝလာမည်ဖြစ်ပါကြောင်း၊
- ဤဗဟိုအာဏာပိုင်အဖွဲ့အနေဖြင့် ပြည်သူများ၏ ကျန်းမာရေးနှင့် အကျိုးစီးပွားအတွက် ပြတ်ပြတ်သားသား ဆောင်ရွက်သွားရမည်ဖြစ်ပါကြောင်း၊

- အစားအသောက်နှင့်ဆေးဝါးကွပ်ကဲရေးဦးစီးဌာနအနေဖြင့် မိမိတို့ဦးစီးဌာန၏ လုပ်ငန်းဆောင်ရွက်ချက်များ၊ အခက်အခဲနှင့် စိန်ခေါ်မှုများ၊ ပြဌာန်းထားသည့် ဥပဒေများ၊ ရေးဆွဲနေသည့် ဥပဒေမူကြမ်းများ၊ ဖွဲ့စည်းထားသည့် ကော်မတီများနှင့် အကြံပေးအဖွဲ့များ၊ ရှေ့လုပ်ငန်းစဉ်များ၊ ပံ့ပိုးပေးရမည့်ကိစ္စရပ်များ၊ ဆုံးဖြတ်ပေးရမည့်ကိစ္စရပ်များအား ဗဟိုအာဏာပိုင်အဖွဲ့ဝင်များကို ကြိုတင်အသိပေးမျှဝေပေးရန် လိုအပ်ပါကြောင်း၊
- သို့မှသာ ဗဟိုအာဏာပိုင်အဖွဲ့မှ သင့်လျော်မှန်ကန်သော အကြံပြုချက်များနှင့် ဆုံးဖြတ်ချက်များ ချမှတ်ပေးနိုင်မည်ဖြစ်ပါကြောင်း၊

အစည်းအဝေးသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်နှင့် ညွှန်ကြားရေးမှူးချုပ် (ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- မြန်မာနိုင်ငံအစားအသောက်နှင့်ဆေးဝါးအာဏာပိုင်အဖွဲ့ ဥက္ကဋ္ဌ၊ အတွင်းရေးမှူးနှင့် အဖွဲ့ဝင်များ
- ဒုတိယညွှန်ကြားရေးမှူးချုပ်များ
- တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)